

Kap 2 : It-twelid ta' Ġesù Kristu

(Mt 1, 18–25)

[Lq:2:1] F'dik il-ħabta Ġesari Awgustu ħareġ digriet biex isir ċensiment fid-dinja kollha.

[Lq:2:2] Dan kien l-ewwel ċensiment li sar meta Kirinu kien gvernatur tas-Sirja.

[Lq:2:3] U kulħadd mar biex jinkiteb, kull wieħed fil-belt tiegħu.

[Lq:2:4] Ġużepi wkoll mar mill-Galilija, mill-belt ta' Nazaret, u tala' l-Lhudija, fil-belt ta' David jisimha Betlehem – għax hu kien mid-dar u l-familja ta' David –

[Lq:2:5] biex jinkiteb flimkien ma' Marija l-għarusa tiegħu, li kienet tqila.

[Lq:2:6] Ġara li, meta kienu hemm, Marija għalqilha ż-żmien biex teħles,

[Lq:2:7] u wildet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda.

Ir-rgħajja u l-aṅgli

[Lq:2:8] F'dawk l-inħawi kien hemm xi rgħajja fir-raba', għassa mal-merħla tagħhom billejl.

[Lq:2:9] U dehrilhom aṅglu tal-Mulej, il-glorja tal-Mulej iddiet madwarhom, u qabadhom biża' kbir.

[Lq:2:10] Izda l-aṅglu qalilhom: "Tibżgħux, għax araw, qiegħed inħabbrilkom ferħ kbir, ferħ li se jkun għall-poplu kollu.

[Lq:2:11] Illum, fil-belt ta' David, twildilkom Salvatur, li hu l-Messija, il-Mulej.

[Lq:2:12] U bħala sinjal ikollkom dan; issibu tarbija m fisqija u mimduda f'maxtura."

[Lq:2:13] F'daqqa waħda ngħaqdu ma' l-anglu għadd kbir ta' qtajja' tas-sema, ifaħħru lil Alla u jgħidu:

[Lq:2:14] "Glorja lil Alla fl-ogħla tas-smewwiet,
u sliem fl-art lill-bnedmin li jogħġbu lilu!"

[Lq:2:15] Meta mbagħad l-angli ħallewhom u telgħu s-sema, ir-rgħajja bdew jgħidu lil xulxin: "Ejjew immorru Betlehem ħa naraw x'gara kif għarrafna l-Mulej."

[Lq:2:16] Marru mela jgħagġlu, u sabu lil Marija u 'l Ġużepi, bit-tarbija mimduda f'maxtura.

[Lq:2:17] Kif raw dan, bdew jgħarrfu b'kull ma kien intqal lilhom dwar dik it-tarbija,

[Lq:2:18] u kull min semagħhom baqa' mistagħġeb b'dak li qalulhom ir-rgħajja.

[Lq:2:19] Marija, min-naħa tagħha, baqgħet tgħożż f'qalbha dawn il-ħwejjeġ kollha u taħseb fuqhom bejnha u bejn ruħha.

[Lq:2:20] Ir-rgħajja mbagħad reġġhu lura, isebbħu u jfaħħru lil Alla għal kull ma kienu raw u semgħu, kif l-anglu kien qalilhom.

